

**በኢትዮጵያ ፌዴራላዊ ዲሞክራሲያዊ ሪፑብሊክ**  
**በግብርናና እንስሳት ሀብት ሚኒስቴር**  
**ለግብርና ቴክኒክ ሙያ ትምህርትና ሥልጠና ማስተባበሪያ ጽህፈት ቤት**  
**አዲስ አበባ**

**ጉዳዩ፡- የማስተባበሪያ ጽህፈት ቤቱን የ2009 በጀት ዓመት ሂሳብ አዲት**  
**የመጨረሻ የሥራ አመራር ሪፖርትን ይመለከታል፤**

በርዕሱ የተጠቀሰውን ማስተባበሪያ ጽህፈት ቤት የ2009 በጀት ዓመት ሂሳብ የአዲት ግኝቶችና የማሻሻያ ሃሳቦችን የያዘ 21 ገጽ የመጨረሻ የሥራ አመራር ሪፖርት (Final Management Letter) እና 6 ገጽ አባሪ በድምሩ 27 ገጽ ከዚህ ደብዳቤ ጋር አያይዘን ልከናል። በመሆኑም በገጽ 28 በተመለከተው የአዲት ግኝቶችና የማሻሻያ ሃሳቦች አተገባበር መርዓ-ግብር ቅጽ መሰረት የተወሰዱ እርምጃዎች በአስቸኳይ እንዲላክልን እናሳስባለን።

**ከሰላምታ ጋር !**

**ሰለሞን መብራቱ**  
**የልማትና ማኅበራዊ መሥሪያ ቤቶች**  
**አዲት ዳይሬክቶሬት ዳይሬክተር**

**ግልባጭ**

**ለግብርናና እንስሳት ሀብት ሚኒስቴር ከ27 ገጽ አባሪ ጋር**  
**አዲስ አበባ**



**በኢትዮጵያ ፌዴራላዊ ዲሞክራሲያዊ ሪፑብሊክ  
በግብርናና እንስሳት ሀብት ሚኒስቴር**

**የግብርና ቴክኒክ ሙያ ትምህርትና ሥልጠና  
ማስተባበሪያ ጽህፈት ቤት**

**ግንቦት 2010 ዓ.ም  
አዲስ አበባ**

**በኢትዮጵያ ፌዴራላዊ ዲሞክራሲያዊ ሪፑብሊክ**

**በግብርናና እንስሳት ሀብት ሚኒስቴር**

**የግብርና ቴክኒክ ሙያ ትምህርትና ሥልጠና ማስተባበሪያ ጽህፈት ቤት**

**የ2009 በጀት ዓመት ሂሳብ አዲት የመጨረሻ የሥራ አመራር ሪፖርት**

**መግቢያ**

በፌዴራል ዋና አዲተር መሥሪያ ቤት ማቋቋሚያ አዋጅ ቁጥር 982/2008 ለመሥሪያ ቤታችን በተሰጠው ሥልጣን መሰረት በቀድሞው የእርሻና ተፈጥሮ ሀብት ሚኒስቴር የ2009 በጀት ዓመት የተጠቃለሉ የሂሳብ መግለጫዎች ላይ የአዲት አስተያየት ለመስጠት ያስችለን ዘንድ የግብርና ቴክኒክ ሙያ ትምህርትና ሥልጠና ማስተባበሪያ ጽህፈት ቤት ሂሳቡን አዲት አድርገናል።

**ዓላማ**

የዚህ ደብዳቤ ዓላማ በአዲታችን ወቅት የተገኙት የውስጥ ቁጥጥር ድክመቶች እና ሌሎች ግድፈቶችን የማስተባበሪያ ጽህፈት ቤቱን የበላይ አመራር አካላት እንዲያውቁትና ተገቢውን የማስተካከያ እርምጃ እንዲወስዱበት ለማድረግ ነው።

**የአዲቱ ወሰንና ኃላፊነት**

አዲቱ የተከናወነው የዓለም አቀፍ የመንግሥት አዲት ደረጃዎችን (INTOSAI/ISA) መሰረት በማድረግ እና የፌዴራል ዋና አዲተር መሥሪያ ቤትን የአዲት ሥልት በመከተል ነው። እነዚህን የአዲት ደረጃዎች መከተል አዲቱን በሚገባ አቅደን በመሥራት በተዘጋጁት የሂሳብ መግለጫዎች ላይ አጥጋቢ የሆነ ማረጋገጫ (የአዲት አስተያየት) ለመስጠት ያስችለናል።

**አዲታችን የሚያካትተው፡-**

- ☞ በሂሳብ መግለጫዎች ላይ የሰፈሩት አሀዞችና መግለጫዎችን የሚደግፉ ማስረጃዎችን በናሙና መመርመርን፤
- ☞ የሥራ አመራሩ የሂሳብ መግለጫዎችን ሲያዘጋጅ ያደረጋቸው ጉልህ ግምቶች እና ውሳኔዎች መመዘንን፤

☞ የሂሳብ አያያዝ ፖሊሲዎች ለፌዴራል መንግሥት አጠቃላይ ዓመታዊ ገቢና ወጪ ሂሳብ መግለጫ ዝግጅት አግባብነት ያላቸው መሆኑን፤ ከዓመት ዓመት ሳይቀያየሩ በሥራ ላይ መዋላቸውን እና በበቂ ሁኔታ መገለጻቸውን ማመዛዘንን ያጠቃልላል።

ከዚህም በተጨማሪ የሂሳብ መግለጫዎች ተገቢ የሆኑ አዋጆች፣ ደንቦችና መመሪያዎችን በመከተል የተዘጋጁ መሆኑን በናሙና መመርመርን ይጨምራል።

የሂሳብ መግለጫዎች ጉልህ ከሆኑ ስህተቶች የፀዱ ለመሆናቸው በቂ ማስረጃና አጥጋቢ ማረጋገጫ የሚሰጥ መረጃና ማብራሪያ ሊያስገኝ በሚችል መልኩ ኦዲቱን አቅደን አከናውናል። አስተያየት ላይ ለመድረስ በሂሳብ መግለጫዎች ላይ ያለውን የመረጃ አቀራረብ አጠቃላይ ብቃት ገምግመናል።

በመሆኑም በዚህ ሪፖርት ላይ ከተመለከቱት የአሰራርም ሆነ የሂሳብ አያያዝ ድክመቶች በተጨማሪ ሌሎች ድክመቶች ወይም ስህተቶች ሊኖሩ የሚችሉ ከመሆኑም በላይ የሂሳብ መግለጫውን ለማዘጋጀት የተዘረጉትን የውስጥ ቁጥጥርና ሌሎች ድክመቶችን ሙሉ በሙሉ ሊያሳይ አይችልም።

የውስጥ ቁጥጥርና ሌሎች ከዚህ ጋር የተያያዙ ግድፈቶችና ስህተቶች ሁሉ ሊታወቁ የሚችሉት ይህን አስመልክቶ ሰፊ ጊዜ በመውሰድ ልዩ የዝርዝር ኦዲት በጥልቀት ሲከናወን መሆኑን እንገልጻለን።

በቀድሞው የእርሻና ተፈጥሮ ሀብት ሚኒስቴር በተዘጋጁት የተጠቃለሉ የሂሳብ መግለጫዎች ላይ የኦዲት አስተያየት ለመስጠት መሰረት የሚሆኑትን የሂሳብ መግለጫዎች የማዘጋጀት ኃላፊነት የግብርና ቴክኒክ ሙያ ትምህርትና ሥልጠና ማስተባበሪያ ጽህፈት ቤት ሥራ አመራር ሲሆን፤ የሂሳብ መግለጫዎችን ኦዲት በማድረግ ሙያዊ የኦዲት አስተያየት መስጠት ደግሞ የፌዴራል ዋና ኦዲተር መሥሪያ ቤት ኃላፊነት ነው።

## የአዲት ግኝቶችና የማሻሻያ ሃሳቦች

የግብርና ቴክኒክ ሙያ ትምህርትና ሥልጠና ማስተባበሪያ ጽህፈት ቤት በ2009 በጀት ዓመት ሂሳብ አዲት ግኝቶችና የማሻሻያ ሐሳቦች ረቂቅ ሪፖርት ላይ ምላሽ እንዲሰጥ ጥር 24 ቀን 2010 ዓ.ም በቁጥር OFAGF-02.7/1/6 በተጻፈለት ደብዳቤ መሰረት ማስተባበሪያ ጽህፈት ቤቱ የካቲት 6 ቀን 2010 ዓ.ም በቁጥር 18/መ/ሐ1/2/37 በጻፈው ደብዳቤ ምላሽ ሰጥቷል። በመሆኑም ለሥራ አመራሩ የተዘጋጀው የመጨረሻው ሪፖርት እንደሚከተለው ቀርቧል።

### 1. የተሰብሳቢ ሂሳብ

#### 1.1. በደንቡና በመመሪያው መሰረት ያልተወራረደ (ያልተሰበሰበ) ሂሳብ፤

##### 1.1.1. ግኝት

በሚኒስትሮች ምክር ቤት ደንብ ቁጥር 190/2002 አንቀጽ 32 እንዲሁም በፌዴራል የመንግሥት መሥሪያ ቤቶች የሂሳብ አያያዝ መመሪያ ቁጥር 4/2003 መሰረት ለውሎ አበልና ለመጓጓዣ የተሰጠ ቅድሚያ ክፍያ ሰራተኛው ሥራውን አጠናቆ ከተመለሰ በኋላ፤ በመመሪያ ቁጥር 5/2003 መሰረት ደግሞ ለግዥ የተሰጠ ቅድሚያ ክፍያ በሰባት ቀናት ውስጥ መወራረድ እንዳለበት ያዛል። ይሁንና ሚኒስቴር መሥሪያ ቤቱ በደንቡና በመመሪያው መሰረት የፈጸመ መሆኑ ሲጣራ በተለያዩ የተሰብሳቢ የሂሳብ ኮዶች (መደቦች)፡-

- ✓ ከአንድ ወር አስከ አንድ ዓመት ድረስ የቆየ ብር 249,683.00፤
- ✓ ከአንድ ዓመት በላይ አስከ አምስት ዓመት ድረስ የቆየ ብር 16,567,071.34፤
- ✓ ከአምስት በላይ አስከ አሥር ዓመት ድረስ የቆየ ብር 14,336,867.59፤
- ✓ ከአሥር ዓመት በላይ የቆየ ብር 26,040,684.07፤

በድምሩብር 57,194,306.00 በደንቡ መሰረት ሳይወራረዱ (ሳይሰበሰቡ) ለረዥም ጊዜያት በሂሳብ መግለጫው ላይ የሚታይ መሆኑ ታውቋል። ከ2003 በጀት ዓመት ሂሳብ አዲት ወቅት ጀምሮ ተሰብሳቢ ሂሳቡ እንዲወራረድ አስተያየት የተሰጠበት ቢሆንም ተሰብሳቢ ሂሳቡ ሳይወራረድ ይገኛል።

(ዝርዝሩ በአባሪ 1 ተያይዟል)

1.1.2. ሥጋት

በተሰብሳቢ ሂሳቦች ላይ ተገቢው ቁጥጥርና ክትትል ካልተደረገ፡-

✓ የመንግሥት ገንዘብ ለታቀደለት ዓላማ መዋሉን ለማረጋገጥ ካለማስቻሉም በላይ ገንዘቡ ሳይሰበሰብ ሊባክን ይችላል፡፡

✓ ገንዘቡ ለታለመለት ዓላማ መዋሉን ለማረጋገጥ አይቻልም፡፡

1.1.3. የማሻሻያ ሃሳብ

የቅድሚያ ክፍያ ሒሳቦች በመንግሥት የፋይናንስ ደንብና መመሪያ መሰረት እንዲወራረዱ ተገቢው ክትትልና ቁጥጥር መደረግ ይኖርበታል፡፡ ሊሰበሰቡ የማይችሉ ከሆነ ደግሞ ሁኔታው ተጣርቶ ደንብና መመሪያውን ተከትለው እንዲሰረዙ መደረግ እንዳለበት በድጋሚ ለማሳሰብ እንወዳለን፡፡

1.1.4. የሥራ አመራሩ ምላሽ

በ2010 በጀት ዓመት ከተለያዩ ክልሎች የመጡት የሂሳብ ሰነዶች ተጣርተው ለሥራ አመራሩ ለውሳኔ የቀረበ ሲሆን ውሳኔ እንዳገኘ ውጤቱን የምናሳውቃችሁ ይሆናል፡፡

1.1.5. የኦዲተሩ አስተያየት

አብዛኞቹ ተሰብሳቢ ሂሳቦች ለረጅም ዓመታት እየተንከባለሉ የመጡ ሲሆን፤ ባለፉት በጀት ዓመታት ኦዲት ወቅትም መወራረድ (መሰብሰብ) የሚችሉት እንዲወራረዱ (እንዲሰበሰቡ)፤ መወራረድ (መሰብሰብ) የማይችሉ ከሆነ ደግሞ በደንቡና በመመሪያው መሰረት አስፈላጊው እርምጃ እንዲወሰድ አስተያየት የተሰጠባቸውና ተሰብሳቢ ሒሳቦቹ ከዓመት ወደ ዓመት እየተንከባለሉ የመጡ እንደሆኑ ይታወቃል፡፡ በበጀት ዓመት ተሰብሳቢ ሂሳቦችን ለማወራረድ የተደረገው ጥረት የሚበረታታ ሲሆን የተጀመረው ጥረትም ተጠናክሮ እንዲቀጥል እናሳስባለን፡፡

## 1.2. መደበኛ የሒሳብ ሚዛናቸውን ያልጠበቁ ተሰብሳቢ ሂሳቦች፤

### 1.2.1. ግኝት

በፌዴራል መንግሥት መስሪያ ቤቶች የሂሳብ አያያዝ ሥርዓት መመሪያ መሰረት የገቢ፣ የወጪ፣ የተሰብሳቢ፣ የተከፋይና የመሳሰሉት ሒሳቦች የዴቢት ወይም የክሬዲት መደበኛ ሚዛናቸውን የጠበቁ መሆኑን ለማረጋገጥ አዲት ሲደረግ፣ ከ2008 በጀት ዓመት ወደ 2009 በጀት ዓመት ተቀጽላ ሌጆች ላይ የዞረው ከወጪ ቀሪ መነሻ ሚዛን (Beginning Balance) ተሰብሳቢ ሂሳብ በዴቢት ሚዛን ወይም ዜሮ መታየት ያለበት ቢሆንም በክሬዲት ሚዛን ብር 20,335,184.59 አሳይቷል።

ባለፉት በጀት ዓመታት አዲት ወቅት ሁኔታው ተጣርቶ አሰፈላጊው እርምጃ እንዲወሰድ አስተያየት የተሰጠ ቢሆንም ተገቢው የማስተካከያ እርምጃ ሳይወሰድ ባለበት ሁኔታ የሚገኝ መሆኑ ታውቋል።

(ዝርዝሩ በአባሪ 3 ተያይዟል)

### 1.2.2. ሥጋት

ተሰብሳቢ ሂሳቦች መደበኛ ሚዛናቸውን ያልጠበቁ ከሆኑ፦

☞ አጠቃላይ ሌጅሩ ትክለክለኛውን ሂሳብ እንዳያመለክት ምክንያት ሊሆን ይችላል።

☞ የሒሳብ ምዝገባውን ተዓማኒነት ሊያሳጣው ይችላል።

### 1.2.3. የማሻሻያ ሃሳብ

የተሰብሳቢ ሂሳብ ተቀጽላ ሌጆች ክሬዲት ሚዛን ያሳዩበት ምክንያት ተጣርቶና በተጨማሪም ማስረጃ ተደግፎ ተገቢው የማስተካከያ እንዲሰራላቸው፤ ለወደፊቱም በአመዘጋገብ ወቅት ተገቢው ጥንቃቄ መደረግ እንዳለበት በድጋሚ ለማሳሰብ እንወዳለን።

### 1.2.4. የሥራ አመራሩ ምላሽ

መደበኛ የሂሳብ ሚዛናቸውን ያልጠበቁ ተሰብሳቢ ሂሳቦች ሁኔታ በማጣራት ውጤቱን የምናሳውቃችሁ ይሆናል።

#### 1.2.5. የኦዲተሩ አስተያየት

በማስተባበሪያ ጽህፈት ቤቱ ሂሳብ ላይ ለረዥም ዓመታት የቆየ እና በባለፉት ዓመታት ኦዲት ወቅትም ተጣርቶ ማስተካከያ እንዲደረግበት አስተያየት የተሰጠበት ቢሆንም ማስተካከያ ሳይደረግበት በየዓመቱ በተቀጽላ ሌጆሮቹ ላይ እየተንከባለለ የሚታይ እና በሂሳቡ ሪፖርቱም ላይ ተጽህኖ የሚያሳድር ከመሆኑ አንጻር ለግኝቱ የተሰጠው ትኩረት አናሳ መሆኑን ያመለክታል። ስለሆነም ማስተባበሪያ ጽህፈት ቤቱ ትኩረት ሰጥቶ የሂሳቡን ሁኔታ እንዲጣራ ማድረግ ይኖርበታል።

### 2. ተከፋይ ሂሳብ

#### 2.1. መደበኛ የሒሳብ ሚዛናቸውን ያልጠበቁ ተከፋይ ሂሳቦች፤

##### 2.1.1. ግኝት

በፌዴራል መንግሥት መስሪያ ቤቶች የሂሳብ አያያዝ ሥርዓት መመሪያ መሰረት የገቢ፣ የወጪ፣ የተሰብሳቢ፣ የተከፋይና የመሳሰሉት ሒሳቦች የዴቢት ወይም የክሬዲት መደበኛ ሚዛናቸውን የጠበቁ መሆኑን ለማረጋገጥ ኦዲት ሲደረግ፣ ከ2008 በጀት ዓመት ወደ 2009 በጀት ዓመት በተከፋይ ተቀጽላ ሌጆሮች ላይ የዞረው ከወጪ ቀሪ መነሻ ሚዛን (Beginning Balance) ተከፋይ ሂሳብ በክሬዲት ሚዛን ወይም ዜሮ መታየት ያለበት ቢሆንም በዴቢት ሚዛን ብር 239,721.61 አሳይቷል።

ባለፉት በጀት ዓመታት ኦዲት ወቅት ሁኔታው ተጣርቶ አሰፈላጊው እርምጃ እንዲወሰድ አስተያየት የተሰጠ ቢሆንም ተገቢው የማስተካከያ እርምጃ ሳይወሰድ ባለበት ሁኔታ የሚገኝ መሆኑ ታውቋል።

(ዝርዝሩ በአባሪ 2 ተያይዟል)

##### 2.1.2. ሥጋት

ተከፋይ ሂሳቦች መደበኛ ሚዛናቸውን ያልጠበቁ ከሆኑ፡-

☞ አጠቃላይ ሌጅ ትክለክለኛውን ሂሳብ እንዳያመለክት ምክንያት ሊሆን ይችላል።

☞ የሒሳብ ምዝገባውን ተግማኒነት ሊያሳይ ይችላል።



### 2.1.3. የማሻሻያ ሂሳብ

የተከፋይ ሂሳብ ተቀጽላ ሌጆቹ ዴቢት ሚዛን ያሳዩበት ምክንያት ተጣርቶና በተጨማሪም ማስረጃ ተደግፎ ተገቢው ማስተካከያ እንዲሰራላቸው፤ ለወደፊቱም በአመዘጋገብ ወቅት ተገቢው ጥንቃቄ መደረግ እንዳለበት በድጋሚ ለማሳሰብ እንወዳለን።

### 2.1.4. የሥራ አመራሩ ምላሽ

በአንድ አይነት የሂሳብ ኮድ በተለያዩ ተቀጽላ ሌጆች በዴቢት እና በክሬዲት የተመዘገቡ ሂሳቦች ማስተካከያ ለመስራት መረጃው በሚገባ ተጣርቶ መቅረብ ስላለበት ለጉዳዩ ልዩ ትኩረት ተሰጥቶ በመንግሥት ፋይናንስ መመሪያና ደንብ እንዲሁም በኦዲት አስተያየት መሰረት የሚፈፀም ይሆናል።

### 2.1.5. የኦዲተሩ አስተያየት

በማስተባበሪያ ጽህፈት ቤቱ ሂሳብ ላይ ለረዥም ዓመታት የቆየ እና በባለፉት ዓመታት ኦዲት ወቅትም ተጣርቶ ማስተካከያ እንዲደረግበት አስተያየት የተሰጠበት ቢሆንም ማስተካከያ ሳይደረግበት በየዓመቱ በተቀጽላ ሌጆቹ ላይ እየተንከባለለ የሚታይ እና በሂሳቡ ሪፖርቱም ላይ ተጽህኖ የሚያሳድር ከመሆኑ አንጻር ለግኝቱ የተሰጠው ትኩረት አናሳ መሆኑን ያመላክታል። ስለሆነም ማስተባበሪያ ጽህፈት ቤቱ ትኩረት ሰጥቶ የሂሳቡን ሁኔታ እንዲጣራ ማድረግ ይኖርበታል።

## 2.2. ተከፋይ ሂሳብን በተመለከተ፤

### 2.2.1. ግኝት

በማስተባበሪያ ጽህፈት ቤቱ የሚገኙት ተከፋይ ሂሳቦችን ተገቢነት ለማረጋገጥ እንዲሁም መሥሪያ ቤቱ ያለበትን ተከፋይ ሂሳብ በወቅቱ ለሚመለከተው አካል የሚከፍል መሆኑን ለማረጋገጥ ኦዲት ሲደረግ ሚኒስቴር መሥሪያ ቤቱ በተለያዩ የተከፋይ ሂሳብ ኮዶች (መደቦች)፡-

✓ ከአንድ ዓመት በላይ አስከ አምስት ዓመት ድረስ የቆየ ብር 1,231,264.28፤

✓ ከአምስት በላይ አስከ አሥር ዓመት ድረስ የቆየ ብር 12,089,871.66፤

✓ ከአሥር ዓመት በላይ የቆየ ብር 8,223,232.04፤

በድምሩ ብር 21,544,367.98 ሳይከፈል ለረዥም ጊዜያት በሂሳብ መግለጫው ላይ የሚታይ መሆኑ ታውቋል። ከ2003 በጀት ዓመት ሂሳብ አዲት ወቅትም ጀምሮ የተከፋይ ሂሳቡ ሁኔታ ተጣርቶ አስፈላጊው እርምጃ እንዲወሰድ አስተያየት የተሰጠበት ቢሆንም እርምጃ እንዲወሰድ ያልተደረገ ከመሆኑም በተጨማሪ ከአምስት እስከ ከአስር ዓመት እና ከአስር ዓመት በላይ ከቆየው ተከፋይ ሂሳብ ውስጥ ከፍተኛውን ድርሻ የያዘው በ5004 የሂሳብ መደብ የተያዘው የደመወዝ የተጣራ ተከፋይ ብር 19,455,728.70 ለረጅም ዓመታት እየተንከባለለ የመጣ ቢሆንም ሁኔታው ተጣርቶ አስፈላጊው እርምጃ ባለመወሰዱ በሂሳብ ሪፖርቱ ላይ የሚታይ መሆኑ ታውቋል።

(ዝርዝሩ በአባሪ 3 ተያይዟል)

#### 2.2.2. ሥጋት

የተከፋይ ሂሳቡ ሁኔታ ተጣርቶ አስፈላጊው እርምጃ ካልተወሰደ የሂሳብ ሪፖርቱን ተአማኒነት ሊያሳጣው ይችላል።

#### 2.2.3. የማሻሻያ ሃሳብ

በመንግሥት የፋይናንስ ደንብና መመሪያ መሰረት ያልተከፈሉት ሂሳቦች እንዲከፈሉ፤ ሊከፈሉ የማይችሉ ከሆነ ግን በመመሪያው መሰረት አስፈላጊው እርምጃ እንዲወሰድ መደረግ ይኖርበታል። በተጨማሪም ተከፋይ ሒሳቦች በወቅቱ እንዲከፈሉ ተገቢው ክትትልና ቁጥጥር መደረግ ይኖርበታል።

#### 2.2.4. የሥራ አመራሩ ምላሽ

የደመወዝ ተከፋይ ብር 19,455,528.70 እና የኮንስትራክሽን ክፍያ ማስያዣ ብር 2,088,639.28 ተከፋይ ሂሳብ ተጣርቶ የማስተካከያ እርምጃ ለመውሰድ እየተጣራ ሲሆን ወደፊት በመንግስት ፋይናንስ መመሪያና ደንብ እንዲሁም በአዲት አስተያየት መሰረት የሚፈፀም ይሆናል።

#### 2.2.5. የኦዲተሩ አስተያየት

ሳይከፈሉ የቆዩ ተከፋይ ሂሳቦች ሁኔታ ተጣርቶ መከፈል ያለባቸው ሂሳቦች እንዲከፈሉ፤ የማይከፈሉ ከሆነ ደግሞ ሁኔታው ተጣርቶ ተገቢው የማስተካከያ እርምጃ እንዲወሰድ መደረግ ይኖርበታል።

### 3. የወጪ ሂሳብ

#### 3.1. ለመጋዘንና ለወደብ ኪራይ የተፈጸመ ተጨማሪ ክፍያ፤

##### 3.1.1. ግኝት

ማስተባበሪያ ጽህፈት ቤቱ በ2009 በጀት ዓመት ለፈጸመው ክፍያ በጀት የያዘ መሆኑን ለማረጋገጥ በናሙና ኦዲት ሲደረግ በማስተባበሪያው ሥር ላሉ ኮሌጆች ለመማር ማስተማር ሂደት የሚያገለግሉ ዕቃዎችን የህዝባዊ ሪፑብሊክ ቻይና መንግሥት በእርዳታ የለገሰ ሲሆን፤ ንብረቶቹ በጅቡቲ ወደብ ከደረሱ በኋላ እ.ኤ.አ ጁን 26 ቀን 2016 ማስተባበሪያ ጽህፈት ቤቱ ለመጋዘንና ለወደብ ኪራይ ከፈጸመው ክፍያ ብር 484,581.59 ውስጥ እ.ኤ.አ ከጁላይ 18 ቀን 2016 እስከ እ.ኤ.አ ፌብሩዋሪ 28 ቀን 2017 ድረስ ንብረቶቹ ለስምንት ወራት ያህል ከወደቡ ባለመነሳታቸው ምክንያት ለመጋዘንና ለወደብ ኪራይ ተጨማሪ ክፍያ ብር 336,416.43 መፈጸሙ ታውቋል።

##### 3.1.2. ሥጋት

ንብረቶቹ ከወደብ በወቅቱ አንዲነሱ ባለመደረጋቸው ምክንያት ወደብ ለቆዩበት ጊዜ ለመጋዘንና ለወደብ ኪራይ ተጨማሪ ክፍያ መፈጸሙ የመንግሥት ገንዘብ አላግባብ እንዲወጣ ምክንያት ከመሆኑም በተጨማሪ የክትትል ክፍተት መኖሩን ሊያመለክት ይችላል።

##### 3.1.3. የማሻሻያ ሃሳብ

ከውጭ በእርዳታ የተሰጡት ዕቃዎች በወቅቱ ተገቢው ክትትል ተደርጎ ከወደብ እንዲነሱ ባለመደረጋቸው መንግሥትን ለመጋዘንና ለወደብ ኪራይ ተጨማሪ ወጪ መዳረጉ ተገቢ ባለመሆኑ ሁኔታ ተጣርቶ ተገቢው እርምጃ እንዲወሰድ መደረግ ይኖርበታል።

#### 3.1.4. የሥራ አመራሩ ምላሽ

ንብረቱ በእርዳታ ከቻይና ሀገር ለመማር እና ማስተማር አገልግሎት የሚውሉ እቃዎች የመጡ ቢሆንም የዕቃዎቹ ማስጫኛ ሰነዶች ዕቃው ከተላከ በኋላ ዘግይቶ በመድረሱ የጉምሩክ ክሊራንስ በወቅቱ ማከናወን ባለመቻሉ ምክንያት የበላይ ኃላፊዎችም አውቀውት የብር 484,581.59 ክፍያ ተፈጽሟል። ወደፊት ግን እንደዚህ አይነት ስህተት እንዳይደገም በኦዲት አስተያየት መሰረት ተገቢውን ክትትል የሚደረግ ይሆናል።

#### 3.1.5. የኦዲተሩ አስተያየት

ንብረቶቹ ጅቡቲ ወደብ ከደረሱ ከስምንት ወር በኋላ ከወደቡ መነሳታቸው፣ የእቃው ማስጫኛ ሰነዶች ከሚገባው በላይ የዘገዩ መሆኑን የሚያሳይ ሲሆን፣ ሁኔታው በቂ ክትትልና ጥረት አለመደረጉን ያመለክታል። ስለሆነም ለወደፊቱ ከውጭ ሃገር የሚመጡ እቃዎች ላይ አላስፈላጊ ወጪዎችን ለመቀነስ ተገቢው ክትትል መደረግ እንዳለበት ለማሳሰብ እንወዳለን።

### 3.2. በጀት ስለመፈቀዱ በሚመለከተው አካል ያልተፈረመ ስለመሆኑ፤

#### 3.2.1. ግኝት

የገ/አ./ት/ሚ/ር ነሀሴ 1999 ዓ.ም ባወጣው የኢትዮጵያ ፌዴራላዊ መንግሥት ሂሳብ አያያዝ ሥርዓት መሰረት እንዲሁም በፌዴራል መንግሥት ገንዘብ ክፍያ መመሪያ ቁጥር 3/2003 አንቀጽ 14 ንዑስ አንቀጽ 6 ማናቸውም የሳጥንና የባንክ ሂሳብ ወጪ ከመሆኑ በፊት በጀት ስለመኖሩ በቅድሚያ መረጋገጥ እንዳለበት ተመልክቷል። ጽህፈት ቤቱ ይህንን ተግባራዊ እንደሚያደርግ ለማረጋገጥ በናሙና ኦዲት ሲደረግ ብር 212,313.98 ለተለያዩ ግዥዎች ክፍያ ከመፈጸሙ በፊት በጀት ስለመኖሩ በፊርማ ያልተረጋገጠ መሆኑ ታውቋል። (ዝርዝሩ በአባሪ 4 ተያይዟል)

#### 3.2.2. ሥጋት

ለየሂሳብ መደቦቹ (ኮዶች) የተፈቀደ በጀት ሳይኖር ክፍያ ሊፈጸም ይችላል።

### 3.2.3. የማሻሻያ ሂሳብ

ክፍያ ከመፈጸሙ በፊት ለወጪው በጀት የተያዘ ለመሆኑ በቅድሚያ በወጪ ማስመስከሪያ ደረሰኝ ላይ እንዲረጋገጥ መደረግ ይኖርበታል።

### 3.2.4. የሥራ አመራሩ ምላሽ

ለወጪው ሂሳብ በጀት የተያዘለት መሆኑን በወጪ ማስመስከሪያው ደረሰኝ ላይ ሳይረጋገጥ ክፍያ እንዳይፈጸም ክትትል የማድረግ ሲሆን ለወደፊቱ በአዲት አስተያየት መሰረት ተፈጻሚ ይሆናል።

## 3.3. የወጪ ማስረጃ ሳይቀርብለት እንዲወራረድ የተደረገ ሂሳብ፤

### 3.3.1. ግኝት

ከ1998 ዓ.ም በፊት ጀምሮ ማስተባበሪያው ለየኮሌጆቹ ለሥራ ማስኬጃ የላከው ሂሳብ በአጣሪ ኮሚቴ ተጣርቶ በ2009 በጀት ዓመት እንዲወራረድ የተደረገ ሲሆን፤ ለተወራረደው ሂሳብ በፌዴራል መንግሥት የገንዘብ ክፍያ መመሪያ ቁጥር 4/2003 መሠረት የተሟላ ማስረጃ የቀረበላቸው መሆኑን ለማጣራት አዲት ሲደረግ፡-

✓ በጋምቤላ ኮሌጅ በ1998 በጀት ዓመት ለተግባር ትምህርት ለወጡ ተማሪዎች ለሁለት ወር ቀለብ በድምሩ ብር 8,160.00 በክልሉ ግብርና ገጠር ልማት ማስተባበሪያ ቢሮ ገንዘብ ያዥ በሆኑ በአቶ ኡቻን ኢቦንግ በኩል ለተማሪዎቹ የተከፈለ መሆኑ ተገልጾ ሂሳቡ ሰኔ 22 ቀን 2009 ዓ.ም በሂሳብ ምዝገባ ማዘዣ ቁጥር 176300 እንዲወራረድ የተደረገ ቢሆንም ተማሪዎቹ ገንዘቡን ስለመቀበላቸው የሚያሳይ ማስረጃ ሳይቀርብ ሂሳቡ እንዲወራረድ መደረጉ፤

✓ በ2004 እና የ2005 በጀት ዓመት ከአላጌና ከአርዳይታ ግ/ቴ/ሙ/ኮሌጅ ለተግባር ልምምድ ወደ ጋምቤላ ግ/ቴ/ሙ/ኮሌጅ ለሄዱ ተማሪዎች ለቤት ኪራይ ወጪ ብር 284,635.00 በተሰጠላቸው ተይዞ የነበረ ሲሆን ሂሳቡ ሰኔ 22 ቀን 2009 ዓ.ም በሂሳብ ምዝገባ ማዘዣ ቁጥር 176296 እንዲወራረድ ሲደረግ ማስረጃ የቀረበው ሰነድ ከተወራረደው ሂሳብ ጋር ሲነጻጸር በብር 50,750.00 ያነሰ መሆኑ፤

✓ ለተለያዩ የእቃና የአገልግሎት ግዥዎች ለተፈጸሙ ክፍያዎች ብር 88,178.33 የወጪ ማስረጃ ያልቀረበላቸው መሆኑ፤

(ለዝርዝሩ አባሪ 6 ተያይዟል)

በድምሩ ለብር 147,088.33 የወጪ (የክፍያ) ማስረጃ ያልቀረበላቸው መሆኑ ታውቋል።

### 3.3.2. ሥጋት

የወጪ ማስረጃ ሳይቀርብ ሂሳቡ እንዲወራረድ ማድረግ፡-

☞ የመንግሥት ገንዘብ በቀላሉ ለብክነት ሊዳረግ ይችላል።

☞ ገንዘቡ ለታለመለት አላማ መዋሉን ማረጋገጥ አይቻልም።

### 3.3.3. የማሻሻያ ሃሳብ

ለተወራረደው ሂሳብ ተገቢው ማስረጃ እንዲቀርብለት፤ ማስረጃ የማይቀርብለት ከሆነ ደግሞ ገንዘቡ ተመላሽ እንዲደረግ መደረግ ይኖርበታል። በተጨማሪም ተሰብሳቢ ሂሳቦቹ ከመወራረዳቸው በፊት በበቂ ማስረጃ የተደገፉ ለመሆኑ ሊረጋገጥ ይገባል።

### 3.3.4. የሥራ አመራሩ ምላሽ

1. በጋምቤላ ኮሌጅ ብር 8,160.00 በወቅቱ ውሳኔ ሲሰጥበት ለተማሪዎቹ ቀለብ እንዲከፈል በደብዳቤ የታዘዘ እና ለክፍያ በመሂ 6 ወጪ የተደረገውን በመመልከት ክፍያ የተፈፀመና የተመዘገበ ሲሆን ተማሪዎች ስለመቀበላቸው የሚያሳይ ማስረጃ አለመኖሩ ትክክል በመሆኑ ማስተካከያ እንደተሰራለት የምናሳውቃችሁ መሆኑን እንገልጻለን።
2. ከአላጌ አርዳይታ ግ/ቴ/ሙ/ት/ሥ/ኮሌጅ ለተግባር ልምምድ ወደ ጋምቤላ ግ/ቴ/ሙ/ት/ሥ/ ኮሌጅ ለሄዱ ተማሪዎች ለምግብና ለቤት ኪራይ ብር 284,635.00 ሲወራረድ የብር 50,750.00 ማስረጃው ከተወራረደው ሰነድ ጋር ሲነጻጸር ያነሰ የተባለው ሰነዶቹ የቆዩ ከመሆናቸው አንጻር ተገንጥሎ ካልጠፋ በስተቀር በወቅቱ በሂሣብ አጣሪ ቴክኒክ ኮሚቴ እና በውስጥ አዲት ማጣራት ሲደረግ ሰነዱ የነበረ ሲሆን ሰነዱን ፈልገን እንዳገኘነው የምናሳውቃችሁ መሆኑን እንገልጻለን።

3. ለተለያዩ የዕቃ አገልግሎት ግዥ ሲፈፀም የብር 88,178.33 የወጪ ማስረጃ ካልቀረበለት ውስጥ፡-

- ◆ የብር 171.00 በመሄ 6 ለተማሪዎች እንዲተካ በተጻፈ ደብዳቤ መሠረት ክፍያው የተፈፀመ ነው።
- ◆ የብር 27,500.00 ግለሰቡ ገንዘቡ ስለመቀበላቸው በወጪ ማስመስከሪያ ደረሰኝ ላይ ፈርመዋል።
- ◆ የብር 54,600.00 ለምንጣሮ ሥራ የአገልግሎት ክፍያ የተፈፀመ ነው። ቀሪው ሂሳብ ግን በተሰጠው አስተያየት መሰረት ተግባራዊ ይደረጋል።

### 3.3.5. የአዲተሩ አስተያየት

ተማሪዎች በጋምቤላ ሆስፒታል ለታከሙበትና ለመድኃኒት መግዣ፣ ለትራክተርና ለቡልዶዘር ኪራይ ለተፈጸመው ክፍያ ህጋዊ የሆነ ደረሰኝ ሳይቀርብ ሂሳቡ እንዲወራረድ መደረጉ አግባብነት የለውም። ስለሆነም ማንኛውም ክፍያ ሊወራረድና ሊመዘገብ የሚችለው ክፍያው በተገቢው ማስረጃ ሲደገፍ መሆኑን እንዳለበት ግልጽ ነው። ይህ ባልሆነበት ሁኔታ ተሰብሳቢ ሂሳብን ለመቀነስ ተብሎ በወጪ እንዲመዘገብ ማድረግ በፋይናንስ ሥርዓቱ የሚደገፍ ካለመሆኑም በተጨማሪ የመንግሥት ገንዘብ ለታለመለት ዓላማ መዋሉን ለማረጋገጥ አይቻልም። ስለሆነም ለክፍያዎቹ ተገቢው ማስረጃ እንዲቀርብለት ይህ ካልሆነ ግን ገንዘቡ እንዲተካ መደረግ ይኖርበታል።

## 3.4. የንብረት ገቢ ደረሰኝ ሳይቀርብለት እንዲወራረድ የተደረገ ሂሳብ፤

### 3.4.1. ግኝት

ንብረቶች ተገዝተው በፌዴራል መንግሥት የገንዘብ ክፍያ መመሪያ ቁጥር 4/2003 መሠረት በንብረት ገቢ ደረሰኝ (ጥ/19) ገቢ የሚደረጉ መሆኑን በናሙና ለማረጋገጥ አዲት ሲደረግ በጋምቤላ እና አሶሳ ክልል ግብርና ቴ/መ/ት/ሥ ኮሌጅ ሂሳብ ከ1998 ዓ.ም ጀምሮ ለስራ ማስኬጃ ተልኮ በተሰብሳቢ የተያዘው ሂሳብ በአጣሪ ኮሚቴ ተጣርቶ እንዲወራረድ ከተደረገው ሂሳብ ውስጥ የ2009 በጀት ዓመት አካል ሆነው በወጪ ለተመዘገቡት በብር

37,506.00 የተገዙት ንብረቶች የንብረት ገቢ ደረሰኝ (ሞዴል 19) ያልቀረበላቸው መሆኑ ታውቋል። (ለዝርዝሩ በአባሪ 6 ተያይዟል)

#### 3.4.2. ሥጋት

ለተገዙት ንብረቶች የንብረት ገቢ ደረሰኝ የማይቀርብላቸው ከሆኑ፡-

☞ የወጪ ሂሳቡን ተግማኒነት ሊያሳጣው ይችላል።

☞ ንብረቶቹ ገቢ ሆነው አገልግሎት መዋላቸውን ማረጋገጥ አይቻልም።

#### 3.4.3. የማሻሻያ ሃሳብ

ለተገዙት ዕቃዎች የንብረት ገቢ ደረሰኝ እንዲቀርብላቸው እንዲሁም ዕቃዎች ለኮሌጆቹ አገልግሎት መዋላቸውን እንዲረጋገጥ መደረግ ይኖርበታል።

#### 3.4.4. የሥራ አመራሩ ምላሽ

የገቢ ደረሰኝ ሳይቀርብለት እንዲወራረድ ከተደረገው ሂሳብ ብር 37,506.00 ውስጥ፡-

1. የብር 2,160.00 የባንዲራ ግዥ ሳይሆን የስፌት የአገልግሎት ክፍያ ነው።
2. ለምግብ አገልግሎት ለሚውሉ ሸቀጣ ሸቀጦች መግዣ ለተፈጸመው ክፍያ ብር 35,346.00 ሞዴል 19 አብሮ ተያይዟል።

#### 3.4.5. የአዲተሩ አስተያየት

በተሰጠው ምላሽ መሰረት ሁኔታው እንደገና ሲጣራ ክፍያው የተፈጸመው ለባንዲራ የስፌት አገልግሎት ሳይሆን ለባንዲራ ግዥ መሆኑን፤ ለምግብ አገልግሎት ለሚውሉ ሸቀጣ ሸቀጦች ግዥ የንብረት ገቢ ደረሰኝ (ሞዴል 19) ከወጪ ሂሳቡ ጋር ተያይዟል ቢባልም የንብረት ገቢ ደረሰኝ (ሞዴል 19) ያልተያያዘ መሆኑን ለማረጋገጥ ተችሏል። ስለሆነም ለእቃ ግዥዎቹ የንብረት ገቢ ደረሰኝ እንዲቀርብላቸው፤ ይህ ካልሆነ ግን ገንዘቡ እንዲተካ መደረግ ይኖርበታል።



### 3.5. ከ10% በላይ ያልተሰራበት በጀትና ለየሂሳብ ኮዶች

#### ከተደለደለው በጀት በላይ የወጣ ሂሳብ፤

##### 3.5.1. ግኝት

ለማስተባበሪያው ለ2009 በጀት ዓመት ከተፈቀደው የወጪ በጀት ከ10% በላይ ሥራ ላይ ያልዋለው በጀት በየሂሳብ ኮዶች ሲታይ ከካፒታል በጀት ብር 2,344,143.04 ሥራ ላይ ያልዋለ መሆኑ ታውቋል። በሌላ በኩል ደግሞ ከካፒታል በጀት ብር 187,482.13 ለየሂሳብ ኮዶች ከተደለደለው በጀት በላይ ወጪ መደረጉ ታውቋል። (ለዝርዝሩ አባሪ 7 ተያይዟል)

##### 3.5.2. ሥጋት,

☞ የወጪ ሂሳብ በጀቱ በእቅዱ መሠረት አለመፈፀሙ የጽህፈት ቤቱን ዓመታዊ የሥራ ውጤት ዝቅ የሚያደርግ ከመሆኑም በተጨማሪ የበጀት ዕቅዱን ትክክለኛነት ላያመለክት ይችላል።

☞ በበጀት ሕጉ መሰረት የበጀት ዝውውር ሳይጠየቅ ለየሂሳብ ኮዶች ከተፈቀደው በጀት በላይ መጠቀም ተጠያቂነትን ሊያስከትል ይችላል።

##### 3.5.3. የማሻሻያ ሃሳብ

ማስተባበሪያ የበጀት ዕጥረት ካጋጠመው በቅድሚያ የበጀት ሕጉን ተከትሎ የበጀት ዝውውር መጠየቅ ይኖርበታል። ከዚህም በተጨማሪ ሐገሪቷ ያላትን ውስን በጀት በማብቃቃት በተገቢው ሥራ ላይ ማዋል ይቻል ዘንድ በተለይም በጎላ ሁኔታ ጥቅም ላይ ሳይውሉ በቀሩት የሂሳብ ኮዶች ላይ በበጀት እቅድ ዝግጅትና አጠቃቀም ወቅት ከፍተኛ ጥንቃቄ ሊደረግ ይገባል።

##### 3.5.4. የሥራ አመራሩ ምላሽ

◆ በመንግሥት ፋይናንስ መመሪያና ደንብ መሠረት ለዓመቱ ከተፈቀደው በጀት በላይ ሥራ ላይ ማዋል የሚያስጠይቅ ቢሆንም የጥሬ ገንዘብ ፍላጎት በወቅቱ ቢጠየቅም ከገንዘብና ኢኮኖሚ ትብብር ሚኒስቴር ባለመለቀቁ እና አብዛኛዎቹ ግዥዎች የማዕቀፍ ግዥ በመሆናቸው

የግዥና ንብረት ማስወገድ ኤጀንሲ አሸናፊዎቹን በወቅቱ ባለማሳወቁ ግዥ ሳይፈጸም ቀርቷል። ለወደፊቱ ግን በኦዲት አስተያየት መሠረት እና በመንግሥት ፋይናንስ መመሪያና ደንብ የሚፈፀም ይሆናል።

- ◆ ከበጀት በላይ የወጣው በወቅቱ የበጀት ዝውውር ተዘጋጅቶ ቢቀርብም ባለመፈቀዱ ምክንያት የተከሰተ ሲሆን፤ ለወደፊቱ ግን ማንኛውም ክፍያ ከመፈጸሙ በፊት የበጀት ዝውውሩ ከተፈቀደ በኋላ ክፍያው መፈጸም እንዳለበት የተገነዘብን ሲሆን በኦዲት አስተያየት መሰረት እንዳይደገም ጥረት እናደርጋለን።

#### 3.5.5. የኦዲተሩ አስተያየት

ማስተባበሪያ ጽህፈት ቤቱ ጥቅም ላይ የማይውልን በጀት ለይቶ በማውጣት የበጀት እጥረት ላለባቸው መሥሪያ ቤቶች የበጀት ዝውውር ተደርጎ ጥቅም ላይ እንዲውል በእርሻና ተፈጥሮ ሀብት ሚኒስቴር በኩል ለገንዘብና ኢኮኖሚ ትብብር ሚኒስቴር ማሳወቅ ይኖርበታል። በተጨማሪም የበጀት ዝውውር ሳይጠየቅ ከበጀት በላይ ጥቅም ላይ ማዋል ተጠያቂነትን ስለሚያስከትል በቅድሚያ የበጀት ዝውውር ሊጠየቅ ይገባል።

ለወደፊቱ ማስተባበሪያው በበጀት ዕቅድ ዝግጅትና አጠቃቀም ላይ እንዲሁም በሂሳብ ምዝገባ ላይ ተገቢ ጥንቃቄ ማድረግ እንዳለበት ለማሳሰብ እንወዳለን።

### 4. ንብረት

#### 4.1. በጡረታ ከተገለሉና በተዛወሩ ሰራተኞች እጅ ይገኙ የነበሩ ንብረቶች ተመላሽ ለመደረጋቸው ማስረጃ ያልቀረበላቸው ስለመሆኑ፤

##### 4.1.1. ግኝት

ከማስተባበሪያው ሰራተኞች ሲለቁ በስራ ላይ በነበሩበት ወቅት ይገለገሉበት የነበረውን ቋሚ ዕቃ ወደ ንብረት ክፍል ተመላሽ የሚያደርጉ መሆኑን ለማጣራት በናሙና የተወሰኑ ሰራተኞች ፋይል ኦዲት ሲደረግ፡-

- ✓ ወደ እርሻና ተፈጥሮ ሃብት ሚኒስቴር የተዛወሩ ሁለት ሰራተኞች የተረከቡትን ግምታቸው ብር 71,663.57 የሆኑ ቋሚ እቃዎችን ያስረከቡ ወይም ወደ ሌላ ሰው ለማስተላለፋቸው ማስረጃ ያልቀረበላቸው መሆኑ፤
- ✓ በጡረታ ከማስተባበሪያው የተሰናበቱ አንድ ሰራተኛ የተረከቡትን ግምታቸው ብር 96,043.58 የሆኑ ቋሚ እቃዎችን ያስረከቡ ለመሆኑ ማስረጃ ያልቀረበ መሆኑ፤

ታውቋል። (ለዝርዝሩ አባሪ 8 ተያይዟል)

#### 4.1.2. ሥጋት

ሰራተኞች ከሥራ ሲለቁ በእጃቸው ላይ ይገኝ የነበረውን ቋሚ እቃዎች በወቅቱ እንዲያስረክቡ ካልተደረገ፡-

- ☞ በክትትልና በቁጥጥር ሥርዓቱ ላይ ክፍተት ሊፈጥር ይችላል።
- ☞ የመንግሥት ንብረት ሊጠፋ ይችላል።

#### 4.1.3. የማሻሻያ ሃሳብ

ሰራተኞች ከስራ በተለያዩ ምክንያት ሲለቁ በእጃቸው ይገኝ የነበረውን ንብረት ሲመለሱ ወይም ለሌላ ሰራተኛ እንዲተላለፍ ሲደረግ በስማቸው ከነበረው በተጠቃሚዎች እጅ ላይ ከሚገኝ የቋሚ ንብረቶች መቆጣጠሪያ ካርድ (User Card) ላይ መሰረዝ ይኖርበታል። በተጨማሪም ከማስተባበሪያው ሰራተኞች ሲለቁ የወሰዱትን የመንግሥትን ንብረት እንዲመልሱ አስፈላጊው እርምጃ ሁሉ ሊወሰድ ይገባል።

#### 4.1.4. የሥራ አመራሩ ምላሽ

1. አቶ አቡበክር አህመድ እና ወ/ሮ አለምፀሐይ ገዝኸኝ በአሁኑ ሰዓት በዚሁ ሚኒስቴር መስሪያ ቤት በሌላ የሥራ ክፍል ውስጥ ይገኛሉ። የተወሰኑት ንብረቶችም በስማቸው ወጪ ያደረጉት አዲሱ የሥራ ክፍል ከተዛወሩ በኋላ ሲሆን በተጨማሪም ወደ አዲሱ የሥራ ክፍላቸው ሲዛወሩ ክሊራንስ ያለዞሩ በመሆኑ የስራ ክፍላቸውን በንብረት ክፍሉ በኩል ያልተቀየረላቸውና ሰራተኞቹም ከሚኒስቴር መስሪያ ቤቱ ያልቀቁ መሆኑን እንገልጻለን።

2. አቶ ኃይሌ ገበየሁ በጡረታ እንደሚገለጹ የሚገልጽና ያለባቸውን ንብረትም ማስረከብ እንዳለባቸው የሚገልጽ ደብዳቤ የደረሰን ይህ የኦዲት ግኝት በደረሰን ወቅት እንደሆነ እየገለጽን በርክክብ ሂደት ላይ መሆናቸውን እንገልጻለን።

#### 4.1.5. የኦዲተሩ አስተያየት

- ◆ አንድ በጡረታ የተለዩ ሠራተኛ አገልግሎት የሚሰጡትን ንብረቶች ያስረከቡ ሲሆን፤ አገልግሎት የማይሰጡትን ንብረቶች ግን ወደ ንብረት መመለስ ስለሚኖርባቸው ለመመለስ የተመላሽ ንብረት ያዥ ሠራተኛ እስኪቀጠር ድረስ በስማቸው ንብረቱ የሚታይ ነው። በመሆኑም ሚኒስቴር መሥሪያ ቤቱ ሠራተኛ እስኪቀጥር ድረስ ከማስተባበሪያው ጽህፈት ቤት አንድ ንብረቱን የሚረከባቸው ሰራተኛ ለመመደብ ቅድመ ሁኔታዎችን በማመቻቸት ላይ ይገኛል።
- ◆ ሁለቱ ሠራተኞች ግን በደረጃ እድገት ወደ ዋናው መስሪያ ቤት ያደጉ ሲሆን የእነሱም ንብረት ከማስተባበሪያ ጽህፈት ቤት አንድ ሠራተኛ እንዲረከባቸው ቅድመ ሁኔታዎችን በማመቻቸት ላይ እንገኛለን።

### 5. ልዩ ልዩ

#### 5.1. በ2008 በጀት ዓመት ኦዲት ወቅት በተሰጠው የኦዲት አስተያየት መሰረት እርምጃ ያልተወሰደበት ግኝት፤

##### 5.1.1. ግኝት

የፌዴራል ዋና ኦዲተር የ2008 በጀት ዓመት ሂሳብ መግለጫዎችን እና የሂሳብ ማስታወሻዎችን ኦዲት አድርጎ ሙያዊ አስተያየትና የማሻሻያ ሃሳቦች ያቀረበ ሲሆን፤ በተሰጠው የኦዲት አስተያየት መሰረት ማስተባበሪያው ተገቢውን እርምጃ የወሰደ መሆኑን ለማረጋገጥ ኦዲት ሲደረግ፡-

1. ማስተባበሪያው የቅጥር መስፈርቶች ሳይሟሉ አንድ ጀርመናዊ የቴክኒክ ባለሙያ ከኦክቶበር 2015 እስከ ማርች 2016 ዓ.ም ድረስ በኮንትራት በየወሩ በብር 3,727.50 ቅጥር የፈጸመ ከመሆኑም በተጨማሪ በገቢ

ግብር አዋጅ ቁጥር 286/2002 መሰረት ተቀጣሪው ታክስ እንዲከፍሉ ያልተደረገ ሲሆን፤ በፕሮጀክት ሥምምነቱ መሰረት የቴክኒክ ባለሙያ መመደብ ያለበት የጀርመን መንግሥት ለመሆኑ በሁለቱ ሀገሮች ሥምምነት ላይ የተቀመጠ ሆኖ ሳለ ቅጥሩ በኢትዮጵያ መንግሥት እንዲሸፈን መደረጉና አሁንም ክፍያው ቀደም ሲል በነበረው አካሄድ የቀጠለ መሆኑ፤

2. ለጎዴ ግብርና ቴ/መ/ት/ሥ ኮሌጅ ከ1996 ዓ.ም በፊት ጀምሮ ለሥራ ማስኬጃ ተልኮ በተሰባሳቢ የተያዘው ሂሳብ በአጣሪ ኮሚቴ ተጣርቶ ሂሳቡ እንዲወራረድ ሲደረግ፡-

2.1. ብር 22,805.00 የ2007 በጀት አመት አካል ሆኖ በወጪ የተመዘገበ ቢሆንም በወጪ እንዲመዘገቡ ለተደረጉት ሂሳቦች የወጪ ማስረጃ ያልቀረበላቸው መሆኑ፤

2.2. ብር 181,760.00 የተለያዩ ግዢዎች ንብረቱ ገቢ ለመደረጉ የንብረት ገቢ ደረሰኝ (ሞዴል 19) ያልቀረበላቸው መሆኑ፤

ተገልጾ አስፈላጊው እርምጃ እንዲወሰድ አስተያየት የተሰጠ ቢሆንም በተጠቀሰው ግኝት ላይ አስፈላጊው እርምጃ አለመወሰዱ ታውቋል።

#### 5.1.2. ሥጋት

- ✓ የመንግሥት ገንዘብ አለአግባብ ባክኖ እንዲቀር ምክንያት ሊሆን ይችላል።
- ✓ በውስጥ ቁጥጥር ሥርዓቱ ላይ ያለውን የአሰራር ክፍተት ሊያሳይ ይችላል።
- ✓ በኦዲት ሪፖርት በሚሰጡ አስተያየቶች መሰረት ተገቢውን እርምጃ ያለመውሰድ ተጠያቂነት ሊያስከትል ይችላል።

#### 5.1.3. የማሻሻያ ሃሳብ

በኦዲት ግኝቶች ላይ በተሰጠው የማሻሻያ ሃሳቦች መሰረት አስፈላጊው እርምጃ መወሰድ ይኖርበታል። ለወደፊቱም በኦዲት ሪፖርት በሚሰጡት

የማሻሻያ ሃሳቦች መሰረት ተገቢው እርምጃ ለመወሰዱ ተገቢውን ክትትልና ቁጥጥር መደረግ እንዳለበት በድጋሚ ለማሳሰብ እንወዳለን።

**5.1.4. የሥራ አመራሩ ምላሽ**

1. አንድ ጀርመናዊ የቴክኒክ ባለሙያ የወር ደመወዛቸው ላይ የመንግሥት የስራ ግብር ታክስ መቀነስ ሲገባው ያልተቀነሰውን የስራ ግብር ለሀገር ውስጥ ገቢዎች ባለስልጣን መከፈል ስላለበት ክፍያው ለሚመለከተው አካል ለማስገባት ቅድመ ሁኔታዎች እየተሰሩ ሲሆን ክፍያው እንደተፈፀመ መረጃውን የምናሳውቃችሁ ይሆናል።
2. ለጎዴ ግ/ቴ/ሙ/ት/ሥ/ኮሌጅ ለሥራ ማስኬጃ ለተላከው ብር 22,805.00 የወጪ ሰነድ እንዲያቀርቡ በተደጋጋሚ ጥረት የተደረገ ሲሆን በኦዲት አስተያየት መሠረት የሚፈፀም ይሆናል።
3. የብር 181,761.00 የንብረት ገቢ ማድረጊያ ሞዳል 19 አብሮ ያልተያየዘ መሆኑ ትክክል ሲሆን ከጊዜው (ከወቅቱ) ርቀት አንጻር መረጃውን ማግኘት አድካሚ ቢሆንም ለወደፊቱ በመንግሥት የፋይናንስ መመሪያና ደንብ መሠረት ተፈጻሚ ይሆናል።

**5.1.5. የኦዲተሩ አስተያየት**

1. ጀርመናዊ የቴክኒክ ባለሙያ በተመለከተ ግለሰቡ እስከ ሰኔ 30 ቀን 2009 ዓ.ም ድረስ ውሉ እንዳልተቋረጠና ደመወዝ እየተከፈላቸው እንደነበር ለማረጋገጥ ተችሏል። ስለሆነም ውሉ በበጀት ዓመቱ ያልተቋረጠ ሲሆን በተሰጠው የኦዲት አስተያየት መሰረትም እርምጃ አለመወሰዱ ታውቋል።
2. የወጪ ማስረጃና የንብረት ገቢ ደረሰኝ ሳይቀርብላቸው የተወራረዱ ሂሳቦችን በተመለከተ፡
  - 2.1. ማንኛውም ክፍያ ሊወራረድና ሊመዘገብ የሚችለው ክፍያው በተገቢው ማስረጃ ሲደገፍ መሆን እንዳለበት ግልጽ ነው። ይህ ባልሆነበት ሁኔታ ተሰብሳቢ ሂሳብን ለመቀነስ ተብሎ በወጪ እንዲመዘገብ ማድረግ በፋይናንስ ሥርዓቱ የሚደገፍ ካለመሆኑም በተጨማሪ የመንግሥት ገንዘብ ለታለመለት ዓላማ መዋሉን

ለማረጋገጥ አይቻልም። ስለሆነም ለክፍያዎቹ ተገቢው ማስረጃ እንዲቀርብለት ይህ ካልሆነ ግን ገንዘቡ እንዲተካ መደረግ ይኖርበታል።

2.2. ዕቃዎቹ ተገዝተው የንብረት ገቢ ደረሰኝ ካልቀረበላቸው የቀረበው የወጪ ሰነድ የተሟላ ነው ብሎ መቀበል አይቻልም። ስለሆነም ለእቃ ግዥዎቹ የንብረት ገቢ ደረሰኝ እንዲቀርብላቸው ይህ ካልሆነ ግን ገንዘቡ እንዲተካ መደረግ ይኖርበታል።

በመጨረሻም በኦዲቱ ወቅት በማስተባበሪያው ኃላፊዎችና ሠራተኞች ስለተደረገልን የሥራ ትብብር እናመሰግናለን!!

የተሰብሳቢ ሒሳብን የቆይታ ጊዜ የሚያሳይ ዝርዝር፤

| ተራ ቁጥር | የሂሳብ መደብ ቁጥር | የተሰብሳቢ ሂሳብ ክፍያ የተፈጸመበት ጊዜ | የቆይታው ጊዜ                    |                                   |                                   |                  | ድምር           |
|--------|--------------|---------------------------|-----------------------------|-----------------------------------|-----------------------------------|------------------|---------------|
|        |              |                           | ከአንድ ወር እስከ አንድ ዓመት ድረስ የቆየ | ከአንድ ዓመት በላይ እስከ አምስት ዓመት ድረስ የቆየ | ከአምስት ዓመት በላይ እስከ አስር ዓመት ድረስ የቆየ | ከአስር ዓመት በላይ የቆየ |               |
| 1.     | 4203         | ከ1997 እስከ 2009 በጀት ድረስ    |                             | 27,506.31                         | 176,358.28                        |                  | 203,864.59    |
| 2.     | 4210         | ከ1997 እስከ 2009 በጀት ድረስ    | 249,683.00                  | 9,437,990.50                      | 12,517,960.02                     | 15,923,854.04    | 38,129,487.56 |
| 3.     | 4251         | ከ1997 እስከ 2009 በጀት ድረስ    |                             | 7,101,574.53                      | 1,642,549.29                      | 9,402,268.06     | 18,146,391.88 |
| 4.     | 4253         | ከ1997 እስከ 2009 በጀት ድረስ    |                             |                                   |                                   | 714,561.97       | 714,561.97    |
|        |              | ድምር                       | 249,683.00                  | 16,567,071.34                     | 14,336,867.59                     | 26,040,684.07    | 57,194,306.00 |



## የተከፋይ ሒሳብን የቆይታ ጊዜ የሚያሳይ ዝርዝር፤

| ተራ ቁጥር | የሂሳብ መደብ ቁጥር | የተከፋይ ሂሳብ ክፍያ የተፈጸመበት ጊዜ | የቆይታው ጊዜ                          |                                   |                  | ድምር           |
|--------|--------------|--------------------------|-----------------------------------|-----------------------------------|------------------|---------------|
|        |              |                          | ከአንድ ዓመት በላይ አስከ አምስት ዓመት ድረስ የቆየ | ከአምስት ዓመት በላይ አስከ አስር ዓመት ድረስ የቆየ | ከአስር ዓመት በላይ የቆየ |               |
| 1.     | 5004         | ከ1998 እስከ 2009 በጀት ድረስ   | 0.00                              | 11,232,496.66                     | 8,223,232.04     | 19,455,728.7  |
| 2.     | 5061         | ከ1998 እስከ 2009 በጀት ድረስ   | 1,231,264.28                      | 857,375.00                        |                  | 2,088,639.28  |
|        |              | ድምር                      | 1,231,264.28                      | 12,089,871.66                     | 8,223,232.04     | 21,544,367.98 |

መደበኛ የሒሳብ ሚዛናቸውን ያልጠበቁ ሂሳቦች ዝርዝር፤

| ሂሳብ መደብ | በተቀፅላ ሌጅሩ ላይ በክሬዲት የሚታይ ተሰብሳቢ ሂሳብ   |                                   | በተቀፅላ ሌጅሩ ላይ በዴቢት የሚታይ ተከፋይ ሂሳብ     |                                   |
|---------|-------------------------------------|-----------------------------------|-------------------------------------|-----------------------------------|
|         | ከወጪ ቀሪ መነሻ ሚዛን (Beginning Balance ) | ከወጪ ቀሪ መድረሻ ሚዛን (Ending Balance ) | ከወጪ ቀሪ መነሻ ሚዛን (Beginning Balance ) | ከወጪ ቀሪ መድረሻ ሚዛን (Ending Balance ) |
| 4203    | 1,379,636.13                        | 1,379,636.13                      |                                     |                                   |
| 4210    | 134,210.49                          | 134,210.49                        |                                     |                                   |
| 4251    | 18,223,418.81                       | 18,223,418.81                     |                                     |                                   |
| 4253    | 597,919.16                          | 597,919.16                        |                                     |                                   |
| 5005    |                                     |                                   | 112,334.26                          | 112,334.26                        |
| 5028    |                                     |                                   | 126,992.30                          | 126,992.30                        |
| ድምር     | 20,335,184.59                       | 20,335,184.59                     | 239,326.56                          | 239,326.56                        |

በጀት ስለመፈቀዱ በሚመለከተው አካል ያልተፈረመ ዝርዝር፤

| ተራ ቁጥር | ቀን         | የወጪ ማስመስከሪያ ቁጥር | የሂሳብ መደብ    | የገንዘብ መጠን  |
|--------|------------|-----------------|-------------|------------|
| 1.     | 12/10/2009 | 0134259         | 6217 & 6231 | 18,118.89  |
| 2.     | 22/10/2009 | 0868556         | 6271        | 11,728.60  |
| 3.     | 27/10/2009 | 0868575         | 6243        | 26,622.50  |
| 4.     | 27/10/2009 | 0868558         | 6313        | 155,843.99 |
| ድምር    |            |                 |             | 212,313.98 |

**የወጪ ማስረጃ እና የንብረት ገቢ ደረሰኝ ሳይቀርብለት እንዲወራረድ የተደረገ ሒሳብ ዝርዝር፤**

| በተሰብሳቢ የተያዘበት ዘመን                             | የተመዘገበበት ቀን | የሂሳብ ምዝገባ ማዘዣ ቁጥር | የሂሳብ መደብ | የወጪው ምክንያት                            | ደረሰኝ ያልቀረበለት     | የሞዴል 19 ደረሰኝ ያልቀረበለት |
|-----------------------------------------------|-------------|-------------------|----------|---------------------------------------|------------------|----------------------|
| <b>የግብርና ቴክኒክ ሙያ ትምህርት ስልጠና ፕሮጀክት ማስተባበሪያ</b> |             |                   |          |                                       |                  |                      |
| 1998 ዓ.ም                                      | 22/10/09    | 176300            | 6214     | በጋምቤላ ሆስፒታል ለአራት ተማሪዎች የታከሙበት         | 171.00           |                      |
| 1998 ዓ.ም                                      | 22/10/09    | 176300            | 6258     | የስልክ ሂሳብ                              | 747.33           |                      |
| 2001 ዓ.ም                                      | 22/10/09    | 176710            | 6219     | የዳቦ መጋገሪያ፣ የሊጥ መዘርጊያ ጠረጴዛ እና የዳቦ ማቡኪያ | 5,160.00         |                      |
| 1998 ዓ.ም                                      | 22/10/09    | 176713            | 6218     | ባንዲራ ለማሰራት የተፈጸመ ክፍያ                  |                  | 2,160.00             |
| 2001ዓ.ም                                       | 22/10/09    | 176717            | 6255     | የትራክተር ኪራይ                            | 27,500.00        |                      |
| 2001ዓ.ም                                       | 22/10/09    | 176717            | 6251     | የቦልደዘር ኪራይ                            | 54,600.00        |                      |
| 2002 ዓ.ም                                      | 29/10/09    | 176746 (129425)   | 6216     | የምግብ ሸቀጦች ግዢ                          |                  | 35,346.00            |
| <b>ድምር</b>                                    |             |                   |          |                                       | <b>88,178.33</b> | <b>37,506.00</b>     |

**ከ10% በላይ ያልተሰራበት በጀትና ለየሂሳብ ኮዶች****ከተደለደለው በጀት በላይ የወጣ ሂሳብ ዝርዝር፤**

| የወጪ ሒሳብ መደብ           | የተስተካከለ በጀት  | በሥራ ላይ የዋለ በጀት | ለየሒሳብ ኮዶች ከተደለደለው የወጪ ሂሳብ በጀት |                 |           |
|-----------------------|--------------|----------------|-------------------------------|-----------------|-----------|
|                       |              |                | ሥራ ላይ ያልዋለ ብር                 | ከበጀት በላይ የወጣ ብር | ፐርሰንት (%) |
| የካፒታል በጀት             |              |                |                               |                 |           |
| የበጀት ኮድ 211/02/04/006 |              |                |                               |                 |           |
| 6111                  | 984,180.00   | 988,733.74     |                               | 4,553.74        | 0.50      |
| 6114                  | 111,885.34   | 37,004.00      | 74,881.34                     |                 | 67        |
| 6115                  | 637,294.66   | 672,093.52     |                               | 34,798.86       | 5         |
| 6211                  | 45000.00     | 35839.36       | 9160.64                       |                 | 20        |
| 6212                  | 151,580.00   |                | 151,580.00                    |                 | 100       |
| 6213                  | 20,000.00    | 8,782.18       | 11,217.82                     |                 | 56        |
| 6217                  | 350,000.00   | 150,378.58     | 199,621.42                    |                 | 57        |
| 6218                  | 70,000.00    | 2,898.00       | 67,102.00                     |                 | 96        |
| 6219                  | 10,000.00    |                | 10,000.00                     |                 | 100       |
| 6231                  | 650,000.00   | 777,877.39     |                               | 127,877.39      | 20        |
| 6232                  | 100,000.00   | 30,694.21      | 69,305.79                     |                 | 69        |
| 6233                  | 500000.00    | 333871.05      | 166128.95                     |                 | 33        |
| 6241                  | 485,000.00   | 153,308.17     | 331,691.83                    |                 | 68        |
| 6243                  | 100,000.00   | 26,622.50      | 73,377.50                     |                 | 73        |
| 6253                  | 150,000.00   | 97,791.20      | 52,208.80                     |                 | 35        |
| 6254                  | 120,000.00   | 61,567.65      | 58,432.35                     |                 | 49        |
| 6255                  | 30,000.00    | 23,300.00      | 6,700.00                      |                 | 22        |
| 6256                  | 40,000.00    | 60,252.14      |                               | 20,252.14       | 51        |
| 6258                  | 124,156.00   | 17,399.00      | 106,757.00                    |                 | 86        |
| 6271                  | 3,500,000.00 | 2,594,022.40   | 905,977.60                    |                 | 26        |
| 6314                  | 50,000.00    |                | 50,000.00                     |                 | 100       |
| ድምር                   | 8,299,096.00 | 6,072,435.09   | 2,344,143.04                  | 187,482.13      |           |

በጡረታ ከተገለሉ አንድ ሰራተኛ እና በእድገት ወደ እርሻና ተፈጥሮ ሀብት ሚኒስቴር የተዛወሩ ሰራተኞች በእጃቸው ይገኙ የነበሩትን ንብረቶች ለማስረከባቸው ማስረጃ ያልቀረበላቸው ዝርዝር፤

| ተራ ቁጥር | ንብረቱን የተረከበው ሥም | መሥሪያ ቤቱን የለቀቁበት ጊዜ   | የለቀቁበት ምክንያት                          | ተመላሽ ለመደረጋቸው ማስረጃ ያልቀረበላቸው እቃዎች ዝርዝር | ብዛት | የአንዱ ዋጋ   | ጠቅላላ ዋጋ    |
|--------|-----------------|----------------------|---------------------------------------|--------------------------------------|-----|-----------|------------|
| 1      | አቶ አቡበከር አህመድ   | ከመጋቢት 1 ቀን 2009 ዓ.ም  | በእድገት ወደ እርሻና ተፈጥሮ ሀብት ሚኒስቴር በመዛወራቸው፤ | ዴስክ ቶፕ ኮምፒውተር                        | 1   | 1,100.00  | 1,100.00   |
|        |                 |                      |                                       | ላብቶፕ ኮምፒውተር                          | 1   | 1,100.00  | 1,100.00   |
|        |                 |                      |                                       | ፍላሽ ዲስክ 1 ጂቢ                         | 1   | 489.99    | 489.99     |
|        |                 |                      |                                       | ሱፐር ካልኩሌተር ፖኬት                       | 1   | 300.00    | 300.00     |
|        |                 |                      |                                       | ፕሪንተር                                | 1   | 7,452.00  | 7,452.00   |
|        |                 |                      |                                       | ዩፒኤስ                                 | 1   | 4,273.53  | 4,273.53   |
|        |                 |                      |                                       | ተሽከርካሪ ወንበር ለፎርስቴሽን                  | 4   | 2,127.00  | 8,508.00   |
|        |                 |                      |                                       | ለፎርስቴሽን ጠረጴዛ                         | 1   | 31,950.00 | 31,950.00  |
|        |                 |                      |                                       | ፍላሽ ዲስክ 4 ጂቢ                         | 3   | 250.00    | 750.00     |
| 2      | ወ/ሮ አለምጸሃይ ገብረኝ | ከመስከረም 1 ቀን 2009 ዓ.ም | በእድገት ወደ እርሻና ተፈጥሮ ሀብት ሚኒስቴር በመዛወራቸው፤ | ፍላሽ ዲስክ                              | 1   | 50.00     | 50.00      |
|        |                 |                      |                                       | ዴስክ ቶፕ ኮምፒውተር                        | 1   | 15,636.00 | 15,636.00  |
|        |                 |                      |                                       | መካከለኛ ስቴፕላር                          | 1   | 54.05     | 54.05      |
| 3      | አቶ ኃይሌ ገበየሁ     | ከየካቲት 1 ቀን 2009 ዓ.ም  | በጡረታ፤                                 | ካልኩሌተር                               | 1   | 150.00    | 150.00     |
|        |                 |                      |                                       | ፍላሽ ዲስክ                              | 2   | 228.00    | 456.00     |
|        |                 |                      |                                       | ዴስክ ቶፕ ኮምፒውተር                        | 2   | 14,694.99 | 29,389.98  |
|        |                 |                      |                                       | ዩፒኤስ                                 | 2   | 1,140.8   | 2,281.6    |
|        |                 |                      |                                       | ፕሪንተር                                | 2   | 18,975.00 | 37,950.00  |
|        |                 |                      |                                       | ላብቶፕ ኮምፒውተር                          | 1   | 19,435.00 | 19,435.00  |
|        |                 |                      |                                       | ተሽከርካሪ ወንበር ለፎርስቴሽን                  | 3   | 2,127.00  | 6,381.00   |
| ድምር    |                 |                      |                                       |                                      |     |           | 167,707.15 |

**በሥራ አመራር ሪፖርት በተጠቀሱት የአዲት ግኝቶችና የማሻሻያ ሃሳቦች አተገባበር መርዓ-ግብር**

የአዲት ተደራጊ መሥሪያ ቤት ስም:- \_\_\_\_\_

አዲት የተደረገው ሂሳብ በጀት ዓመት:- \_\_\_\_\_

የተዘጋጀበት ቀን:- \_\_\_\_\_

| ተራ ቁጥር | የአዲት ግኝቶች | የተሰጡት የማሻሻያ ሃሳቦች | እስከአሁን የተወሰዱ ማስተካከያ እርምጃዎች | ቀሪ ማሻሻያ ሃሳቦች ተግባራዊ የሚደረጉበት ጊዜ | ኃላፊነት የተሰጠው የሥራ ክፍል | ምርመራ |
|--------|-----------|------------------|----------------------------|-------------------------------|---------------------|------|
|        |           |                  |                            |                               |                     |      |
|        |           |                  |                            |                               |                     |      |
|        |           |                  |                            |                               |                     |      |
|        |           |                  |                            |                               |                     |      |
|        |           |                  |                            |                               |                     |      |
|        |           |                  |                            |                               |                     |      |

**ማሳሰቢያ:-** ይህ መርዓ-ግብር እና የአዲት ሪፖርቱ ለመ/ቤትዎ እንደደረሰ የተወሰዱ እርምጃዎች በአስቸኳይ ተሞልቶ በ15 ቀናት ውስጥ ለመ/ቤታችን ካልተመለሰ ለሕዝብ ተወካዮች ምክር ቤት በምናቀርበው ዓመታዊ ሪፖርት ውስጥ “ለአዲት ሪፖርት ማሻሻያ ሃሳቦች አተገባበር መርዓ-ግብር መልስ ያልላኩ መሥሪያ ቤቶች” ዝርዝር ውስጥ እና እርምጃ አለመወሰዱ ተጠቅሶ ለምክር ቤቱ ሪፖርት የሚቀርብ መሆኑን እንገልጻለን።